

Ruling moghti mill-Ispeaker l-Onor. Anġlu Farrugia, fis-Seduta 538 tal-25 ta' Jannar 2022 dwar iffilmjar u mizuri ta' sigurtà fil-binja tal-Parlament

Is-Sedja qiegħda tagħmel referenza għat-talba li għamel l-Onor. Glenn Bedingfield fis-Seduta ta' nhar it-Tnejn, 24 ta' Jannar 2022, fil-hin tal-mozzjonijiet u nikkwota:

“ONOR. GLENN BEDINGFIELD: Mr Speaker, ilbieraħ qrajt rapport fil-gurnal *KullHadd* fejn qed ikun allegat – u saret anke referenza għal filmati li xxandru waqt il-programm Pjazza fil-jiem ta' qabel – li persuna li kienet qed takkumpanja lill-Kap tal-Oppożizzjoni kienet qed tiffilmja barra l-bini tal-Parlament. M'iniex se nidhol fil-kwestjoni ta' x'kien qiegħed jiffilmja, imma jekk kien qed jiffilmja baqa' diehel mal-Kap tal-Oppożizzjoni u allura kien għadu qiegħed jiffilmja. Għaldaqstant nitlobok tinvestiga dan, għax jekk kienu qed jittieħdu filmati għol-bini tal-Parlament, dawn naturalment ma kinux qed jittieħdu bil-permess, anzi kif hawn allegat f'din l-istorja – nista' nagħtik kopja tagħha – kienu qed jittieħdu bil-moħbi. Jekk kienu qed jittieħdu bil-moħbi barra l-Parlament, jista' jkun li kienu qed jittieħdu bil-moħbi anke għol-Parlament. Dan allura bi ksur tal-provvedimenti tal-iStanding Orders ta' din il-Kamra.

Nixtieqek tinvestiga wkoll dwar il-proċeduri tas-sigurtà għaliex jidher li l-persuna msemmija dahlet... Jien naf li l-Prim Ministru u l-Kap tal-Oppożizzjoni jkunu akkumpanjati mill-istaff tagħhom, imma f'dan il-każ żgur – għax hemm il-film, li jekk trid nista' ngħaddilek kopja tiegħu – il-persuna tidher li ma dahlitx man-nies normali li jidhlu f'dan il-Parlament. F'dan il-Parlament kull min jidhol u ma jkunx Membru ta' din il-Kamra suppost jgħaddi mis-*security screening*. Anke l-Awditur Ġenerali, li hu uffiċjal ta' dan il-Parlament, jgħaddi mis-*security screening*. Għalhekk nitlobok tinvestiga dan il-każ u tiegħu l-passi li jidhirlek li għandek tiegħu f'dawn iċ-ċirkostanzi.

L-ISPEAKER: Grazi. L-Onor. David Agius, fil-qosor u mbaġhad nara jien.

ONOR. DAVID AGIUS: Mr Speaker, jien nixtieq nara r-rapport li qed jirreferi għalih l-Onor. kollega. Jien nitlobok biex fl-investigazzjoni tiegħek ma tkunx speċifiku għal dan il-każ biss, imma għal kull min jidhol f'dan il-Parlament. Għax jien rajt nies oħrajn mal-Ministri u anke mal-Prim Ministru deħlin anke hawn wara. Bhalissa stess, jgħifieri jekk noħorgu issa, insibu nies ... (Interruzzjonijiet) Mhux barra, imma ġewwa, għol-Parlament, u anke hawnhekk. (Interruzzjonijiet) Ma nafux x'qed jagħmlu. Jekk tafu ...

L-ISPEAKER: Jekk jogħġbok, Onor. Agius, tagħmilx *cross debate*. Aghmel il-punt tiegħek u daqshekk. (Interruzzjonijiet)

ONOR. DAVID AGIUS: Mr Speaker, jekk qed jagħmlu xi haġa mhux skont ir-regolamenti ... Ahna m'aħniex favur min ma jobdix ir-regolamenti ta' dan il-Parlament u allura għandna naraw li kulhadd ... Il-kollega tiegħi qed jgħidli li s'issa stess hawn nies hawn barra li mhumiex Membri Parlamentari. (Interruzzjonijiet) Allura ejjew nagħmlu regolamenti għal kulhadd u nobduhom.

L-ISPEAKER: Grazi. L-Onor. Glenn Bedingfield fil-qosor hafna.

ONOR. GLENN BEDINGFIELD: L-aħħar punt. L-ewwel nett jien għedtiek biex tiegħi l-passi li jidherlek xierqa, u jien nifhem li dawk il-passi teħodhom fil-konfront ta' kulhadd, għaliex aħna ma nagħmlux distinzjoni. (Onor. Membri: *Hear, hear*) Aħna għalina kulhadd l-istess. It-tieni, mhux fejn ikunu l-persuni, imma minn fejn jidher!

Apparti minn hekk, dwar il-filmati li allegatament setgħu ttiegħdu bil-moħbi, il-Partit Nazzjonalista ħareg stqarrija wara l-allegazzjonijiet tal-*media* u mkien ma ċaħad!

L-ISPEAKER: L-Onor. Robert Cutajar, fil-qosor ħafna.

ONOR. ROBERT CUTAJAR: Mr Speaker, jien issa għadni kif tlabt, wara l-punt li għadu kif għamel l-Onor. Glenn Bedingfield ... Ir-ritratt bil-filmati li qed isemmi mhuwiex ta' barra l-Parlament, imma barra d-Dar Ċentrali. F'dan ir-ritratt, hawnhekk huwa faċċata tal-bini tad-Dar Ċentrali. Jiġifieri dak li qed jgħid l-Onor. Bedingfield fl-ebda ħin ... (Interruzzjonijiet) Jekk qed jagħmel referenza għal dan ... (Interruzzjonijiet)

ONOR. GLENN BEDINGFIELD: ... aktar minn darba. Aqra r-rapport, mhux ir-ritratt! (Interruzzjonijiet)

L-ISPEAKER: Issa nara jien. Ngħaddu għall-Ordni jiet tal-Ġurnata."

Fir-rigward tal-istess materja mqajma mill-Onor. Bedingfield is-Sedja rċeviet ukoll korrispondenza mis-Sur Karl Stagno Navarra *tramite* l-Iskrivan tal-Kamra datata 22 ta' Jannar 2022, u nikkwota:

Lill-Iskrivan tal-Kamra,
Is-Sur Ray Scicluna

Nixtieq nigbidlek l-attenzjoni fuq filmati li jien xandart waqt il-programm Pjazza nhar il-Gimgha 22 ta' Jannar fuq l-istazzjon ONE.

Waqt il-programm wrejt filmat miġbud minn cameraman tal-One News u l-ġurnalist Colin Deguara fil-ħin li kien diehel fil-Parlament l-Onor. Kap tal-Oppożizzjoni Dr Bernard Grech.

F'dan il-filmati, l-Onor. Kap tal-Oppożizzjoni kien akkumpanjat minn zaġżuġ identifikat bħala Jeremy Gingell, li kellu mobile phone maqlub bil-kamera ppuntata lejn il-ġurnalist, iżda moħbija fil-but ta' quddiem ta' gakketta.

Kien aktar minn ovvju li dan il-mobile phone kien qed jiġbed il-filmati, għaliex fl-istess programm, l-istess persuna, l-għada l-Ħamis, dehret għal darb ohra bl-istess gakketta bl-istess telephone mpoġġi fil-but u din id-darba saħansitra kellu żewġ mobile phones, wiehed fuq kull naħa.

Nixtieq niġbed l-attenzjoni tiegħek għall-fatt li l-film tal-juri lil Jeremy Gingell jakkumpanja lil Kap tal-Oppożizzjoni fil-bieb tal-Parlament u baqa' diehel miegħu saħansitra fl-iscreening area tal-Parlament.

Ma nafx meta kellu l-opportunità li jitfi l-mobile phone, iżda żgur li mad-daqqa t'għajn, hemm biżżejjed għal suspett ta' 'security breach' għaliex ladarba daħal fil-Parlament bil-mobile kif kien, dan seta għibed filmati mhux biss tal-proċessi ta' sigurtà, iżda seta' wkoll ikomprometta l-privatezza u s-sigurtà tal-Onorevoli Membri kollha tal-Kamra.

Fl-aħħar nett, nixtieq nistaqsi wkoll jekk is-Sur Gingell għandux il-permessi u l-clearance tal-Parlament biex ikun jista' jidhol mill-bieb ewlieni tal-Parlament flimkien mal-Kap tal-Oppożizzjoni u x'aktar clearance jista' jkollu.

Mehmuż link għall-programm Pjazza ta' nhar il-Ġimgħa.

Inselli għalik bil-quddiem, <https://play.one.com.mt/tv>

Karl Stagno-Navarra
Preżentatur Pjazza

Is-Sedja rreferiet ukoll għall-artikolu li deher fil-*ħarga* tal-*KullHadd* tat-23 ta' Jannar 2022 bl-isem "Il-PN jinqabad jirrekordja lill-ġurnalisti", kif ukoll għall-istqarrija maħruġa mill-Partit Nazzjonalista fl-istess ġurnata bit-titolu "Tal-Partit Laburista jkejlu b'xibirhom".

Is-Sedja rat il-filmati li deher fil-programm Pjazza tal-Ġimgħa 21 ta' Jannar 2022 li għamel referenza għalih l-Onor. Bedingfield fir-rigward tal-intervista li kienet qed issir lill-Kap tal-Oppożizzjoni nhar l-Erbgħa, 19 ta' Jannar 2022 hekk kif kien diehel fil-Parlament. Rat ukoll *footage* mill-cameras tas-CCTV tal-Parlament tal-Erbgħa 19 ta' Jannar 2022 fil-ħin tal-4.28 p.m. fejn il-Kap tal-Oppożizzjoni jidher diehel akkumpanjat mis-Sur Jeremy Gingell fil-bini tal-Parlament.

Mill-punti mqajma u mill-aċcertamenti li għamlet is-Sedja tista' tikkonstata dan li ġej:

- Is-Sur Gingell għandu pass normali bħalma għandu kull persuna addetta mal-Ministeri.
- Is-Sur Gingell normalment jidhol mill-bini tal-amministrazzjoni fejn jgħaddi mis-*security screening*, però jithalla jidhol ukoll mill-bini tal-Kamra meta jkun qed jakkumpanja lill-Kap tal-Oppożizzjoni. Dan isir fuq direttiva li kienet ħarġet is-Sedja biex ukoll titihalla tidhol persuna li tkun qed takkumpanja lill-Prim Ministru.
- Dwar il-kwestjoni tal-*filming*, is-Sedja tixtieq tiċċara li mill-ebda filmati ma setgħet tikkonstata li kien qed isir xi tip ta' *video recording* mill-persuna li kienet qed takkumpanja lill-Kap tal-Oppożizzjoni.
- Is-Sedja trid tiċċara wkoll li sakemm ma jigix b'xi mod imfixkel Membru huwa jkun diehel jew hiereg mill-binja, hija m'għandha l-ebda jedd timpedixxi li jsir xi *filming* fuq barra tal-binja tal-parlament.
- Il-*policy* li tiġi applikata fir-rigward tal-*media* meta dawn jitolbu li jigu jiffilmjaw laqgħat tal-Kumitati jew f'xi parti oħra fil-bini tal-Parlament hija li tingibdilhom l-attenzjoni li

m'għandhomx jostakolaw lill-Membri fil-qadi ta' dmirijiethom u li jekk ikunu jixtieq jintervistaw lil xi Membru, ikunu jridu jiehdu l-permess tiegħu jew tagħha qabel jibda r-recording.

- Fil-każ ta' *filming* minn *camera crews* fil-Kamra tad-Deputati (jigifieri fil-plenarju) dan isir biss bil-permess taż-żewġ naħat. L-istess japplika fir-rigward ta' talbiet għal *filming* ta' attivitajiet formali – bħalma huma *press conferences* – minn xi grupp parlamentari biex jintużaw *areas* komuni bħall-kmamar tal-kumitati jew il-*foyers*. F'każ li l-*filming* se jkun qed isir fil-kmamar tal-gruppi parlamentari rispettivi, it-talba tiġi riferuta lill-Whip tal-grupp ikkonċernat. Apparti minn hekk fil-każ tal-plenarju, waqt li l-Kamra tkun qed tiltaqa', ma jithalliex isir *filming* mill-*istrangers gallery* bil-*mobile* jew b'xi tip ta' apparat ieħor.

Il-Kamra tapprezza li huwa ferm diffiċli għas-Sedja biex tassigura li kull min għandu aċċess għall-bini tal-Parlament, ma jihux filmati bil-*mobile* fil-kuriduri u fil-partijiet komuni. Huwa għalhekk li s-Sedja tishaq li jintuża kemm il-buon sens kif ukoll l-etika fejn jidhol l-użu ta' dan l-apparat b'rispett lejn l-istess Membri u kollegi li xogħolhom huwa konness ma' din l-istituzzjoni tal-Parlament.

Ir-*ruling* huwa deċiż.